

An Kaddamar Da Sabuwar Cibiyar Nazari Ta Amirka Da Aka Yi Wa Kwaskwarima A Abuja



Babban Jami'in Harkokin Jakadanci, James McAnulty ne, a dama, tare da Gimbiya Jummai Idonije, Darektar Harkokin Koyarwa da Bunkasa Al'amurra ta Cibiyar Bunkasa Harkokin Mata ta Kasa, da kuma Masanin Harkokin Gini, (Architect) Matthew Onoba, a gefen hagu, suke yanke kyallen kaddamar da Cibiyar Nazari ta Amirka, da aka yi wa kwaskwarima, a Birnin Abuja.



Babban Jami'in Harkokin Jakadancin Kasar Amirka, James McAnulty, ya bayyana cewa, kwaskwarima da kuma kaddamar da Cibiyar Nazari ta Kasar Amirka, a garin Abuja, wata alama ce ta irin yadda Kasar ta Amirka ke ci gaba da sadaukar da kai ga "inganta dankon zumunci da fahimta, a tsakanin jama'ar Kasar Amirka da abokansu dake Nijeriya."

Ya yi wannan furucin ne, a wajen wani kasaitaccen bikin kaddamar da cibiyar, ta Abuja, ranar 17 ga watan Yuni, tare da wakiliyar Babban Darektan Cibiyar Bunkasa Harkokin Mata ta Kasa, Gimbiya Jummai Idonije, da yaran makaranta, da manema labaru da kuma waƙanda ke sha'awar gudanar da nazari a cibiyar.

Cibiyar Nazarin Kasar ta Amirka, dake Abuja, na ɗaya daga cikin cibiyoyin Kasar Amirka, goma sha ɗaya, dake wurare dabam daban, a Nijeriya. Wannan kuma wani haɗin gwiwa ne, da kasar ta Amirka ta sanya wa hannu, a 2009, na kakkafa cibiyoyin, a farkashin karɓar bakuncin Cibiyar Bunkasa Harkokin Mata ta Kasa, da nufin wadata bayanai, da ɗumi-ɗuminsu, game da Kasar Amirka, ta hanyar bayar da litattafai da mujalloli, da kasidu da kuma jagorancin gudanar da nazari, game da Kasar Amirka. Bugu da ƙari, cibiyar na gudanar da cikakkun shirye-shirye, da gabatar da baje koli, da tarurrukan ƙara wa juna ilmi, da tarurrukan sasanta juna da masana na Kasar Amirka, a fannonin da suka jibinci bayar da guraben ƙaro ilmi, a Kasar Amirka, da harkokin jakadanci da Kalkalar Turanci, da Turancin kansa, da kuma sauran al'amurra da dama.

McAnulty ya ce tun lokacin da aka buɗe ta a 2009, Cibiyar Nazarin ta Kasar Amirka, dake Abuja, ta zama wani dandalin harkokin ilmi ga jama'ar Nijeriya daga kowane fannin rayuwa. "Zan iya tunawa, a bara, na yi wa almajirai jawabi, na kuma rarraba takardun shaida gare su da iyayensu, a wata 'saukar karatun' mai ƙayatarwa, game da ɗabi'ar karatu," in ji McAnulty.

Har ila yau, cibiyar ta zama wani wurin taron tsafaffin ɗaliban da suka yi karatu a Kasar Amirka, da ƙungiyoyin dake gudanar da nazari da tarurrukan ƙara wa juna sani, game da shugabanci, kan al'amurran kai ziyarar ilmi, a Amirka.

A bisa ga kiran da yake yi wa jama'a, da su kyautata yin amfani da cibiyar, McAnulty ya ce, cibiyar za ta ci gaba da kasance ga jama'a, kyauta, kodayaushe, ya-Allah talakawa ne, ko ɗalibai ko ƙungiyoyi masu zaman kansu, ko 'yan kasuwa ko masu sana'o'in hannu da kuma jami'an gwamnati.

Lokacin da yake jawabi game da kwaskwarimar da aka yi wa cibiyar, wani masanin harkokin gini, Architect Matthew Onoba, shugaban Kamfanin Onoba Associated, ya ce, kwaskwarimar yansu ta bayar da wata cikakkar damar koyo da kuma ƙara yin nazari, ga masu amfani da cibiyar. Fadada cibiyar ya kuma bayar da damar ƙara yawan litattafai da suka shafi kalkalar turanci ta ƙananan yara, har ya zuwa litattafai game da tarihi da harkokin siyasar Kasar Amirka; da faya-fayen bidiyo game da kusan duk wani al'amari, tun daga na ƙananan yaran dake sha'awar harkokin kasuwanci, ya zuwa na gwamnatin Kasar ta Amirka; da faya-fayen bidiyon wasannin ƙananan yara.

An yi tunanin buɗe irin wannan cibiyar ta nazarin Kasar Amirka ne, a cikin watan Oktoban 2000, a Kasar Rasha, kuma a yau, akwai fiye da irin waɗannan cibiyoyi na Kasar Amirka har 400, a faɗin duniya.

Ana iya karanta cikakken jawabin Babban Jami'in Harkokin Jakadancin Kasar Amirka, James McAnulty.